

# ሰንበት ዘዳግማይ ትንሣኤ

2004 ዓ.ም. (4/22/2012)

“ነቲ አምላኽ ብኢየሱስ ገሩ ዝገለጸልና ምልክታትን ትእምርትታን ልብና ንኸፈት”

**መዝሙር:** ይትፌሣሕ ሰማይ ወትትሓሰይ ምድር. . ።

“ሰማይ ይተሓጎስ ምድሪ እውን ደስ ይበላ መለኸት ይወቓዕ ኩሉ አድባራትን ከበቢኡን ኩሉ አእዋም በረኻታትን ይታሓጎስ ፥ ሎሚ አብ ሰማያት ዓቢ ተሓጎስ ኮይኑ አሎ፥ ምድሪ ብደም ክርስቶስ ተሓጺባ ዓባይ ፋሲካ ትገብር አላ።”

**ንባባት:** 1ቆሮ: 15: 1-20፥ 1ዮሐ 5: 1-6፥ ግ.ሐ.3: 1-10፥ ሉቃ: 24: 1-35

**ሰብከት:** ወተንሥእ እግዚአብሔር ከመ ዘንቃሕ እምንዋም ወከመ ኃያል ውኅዳገ ወይን፥ ወቀተለ ጸሮ በድኅሬሁ፥። “ሽዑ እግዚአብሔር ከምቲ ኻብ ድቃሱ ዚትንሥእ ሰብ ተንሥእ፥ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78: 65-66

ዳግማይ ትንሣኤ ኩሉ ምስጢሩን አበዓዕልኡን ከም መዓልቲ ትንሣኤ እዩ። ኩሉ ዝድገም ጸሎታትንን አገባብን ንትንሣኤ ተኸቲሉ ዝብዕል እዩ። እዋናት ትንሣኤ ዝንበቡ ንባባት ኩሎም ዕሞቕ ምስጢር ትንሣኤ ክህልውና ዝሕግዙ እዮም። ሎሚ ዝተነበ ወንጌል ካብ ሉቃስ እዩ፥ ብዙሕ ጊዜ ዝንበበ ካብ ዮሐ 20: 24~29 እዩ ንሎሚ ግን ካብ ሉቃስ ኢና አንቢብና።

ሉቃስ ወንጌላዊ ብዛዕባ ትንሣኤ ክነግር እንከሎ ንኹሎም አንበብቱ ዝሕግዝ ኢሉ ፍሉይ ነገራት ይጽሕፍ። አብዚ ዝተነበ ምዕራፍ ሓንቲ ዓብይ ትሕዝቶ ዘልኦ ምዕራፍ ካብ ሓዲስ ኪዳን እያ። አብአ ብምልኡ ክርስትያናዊ ሕይወት ዘጠቓለለት እያ እንተበልና ምግናን አይኮነን። አብ ሉቃስ ኩሎም እቶም ናይ ትንሣኤ ግልጽታት አብ ኢየሩሳሌምን ከባቢኡን እዮም ኮይኖም። አብ ሉቃስ እንተ ረኤና ቅድሚ ሕማማት ኢየሱስ ዝነግር ጽሑፋቱ ኩሉ አብ ኢየሩሳሌም ዘተኮረ እዩ፥ ንኢየሩሳሌም ገጹ እናኸደ ካብ ያሪኮ ካብ ገሊላ ካብ ሰማርያ ንኢየሩሳሌም ገጹ እናኸደ ይብለና ኢየሩሳሌም ኩሉ አብአ ዝፍጸማ እያ። ኢየሩሳሌም አብአ ሕማማት ሞትን ትንሣኤን ገጢሙ ስለዚ ኢየሩሳሌም አብ ሉቃስ ዓቢ ፍጻሜ ድኅነት ዝተፈጸመላ ስለ ዝኾነ ማእከል ምስጢር ጽሑፉ እያ። ድሕሪ ትንሣኤ ካብ ኢየሩሳሌም ኩሉ ይጀምር፥ ካብ ኢየሩሳሌም አብ ከባቢኡን አብ ኩሉ ዓለምን ወንጌል ተሰቢኹ። ካብ ኢየሩሳሌም እቲ ሰናይ ዘና ተዘርጊሑ ኢየሩሳሌም ማእከል ምንጪ ናይ ኩሉ እያ።

ናይ ሎሚ ወንጌል ብዛዕባ ክልተ አርድእቲ ንኢየሩሳሌም ሓዲጎም ናብ ኤማሁስ እትብሃል ዓዲ ገጹም እናኸዱ ዝገጠመ ይግረና። ኤማሁስ አብዚ እዋን ልክዕ ቦታኦ አይፍለጥን ያናታት እውን ዮብላን ብዝኾነ ሉቃስ አነጺሩ 11ኪሜ ካብ ኢየሩሳሌም ምዃና ይገልጽ። ክልተ ካብቶም አርድእቲ አብ መገዲ እዮም ዝኸዱ ነሮም፥ ንሳቶም ነጋድያን አብ መገዲ ሕይወት እዮም ነሮም። ኢየሱስ ንሱ እቲ መገዲ እዩ። አብዚ እዋን እዞም ክልተ አርድእቲ አብ ግጉይ መገዲ አምራሖም እዮም ዝኸዱ ዝነበሩ። ነቲ ክርስቶስ ድኅነት ዝፈጸመሉ ቦታ ሓዲጎም ፈሪሖም ተስፋ ቆሪጸም ካብቲ መምህሮም ዝበሎም አብ ካልእ ይኸዱ ነሮም። ኢየሱስ አብ ከምዚ ኩነት ከሎና እዩ ዝደለየና። ክንጠፍእ አይደልን እዩ። ነጻነትና ሓልዩ ክንምለስ ዝተፈላለየ ምልክት ይህበና። ምርጫን ምቅባልን ናታትና ተራ እዩ።

ኢየሱስ ከም ሓደ መንገደኛ ኮይኑ ይሕወሶም። ከየለልይዎ ንዓይኖም ገለ ከዊልዎም ይብል ሉቃስ። እንታይ እዩ እዚ ገለ እንብሎ፥ ብናቶም ርድኢት ኢየሱስ ስለ ዝሞተ ኩሉ ተወዲኡ ማለት ድዩ?

ወይስ ቀደም ዝነበሮም ግምታት ብዛዕባ ኢየሱስ እዩ እዚ ገለ ነገር ተባሂሉ ዘሎ። ኣብ ሕይወትና ካብ ኣምላኽ ወጺእና ካልእ መገዲ ክንሕዝ ከሎና ዝኸውለና ንጸልማት ከም እንሕዝ ዝገብረና ኣሎ። ነቲ ሓቂ ከይንርኢ ዝኸውል ከምኡ ከይነስተውዕል ዝግግተና ሓይሊ ኣሎ። ብቐትሩ ጸልማት ይጉልብበና እሞ ንኹሉ ዘይ መልክዑ ንህቦ። ንሓቕን ንኣና ብነፍስን ብሥጋን ዝጠቕም ሓዲግና ንኸልእ ካብ ኣምላኽን ሰብ ዝፈልየና ንመርጽ፣ ግጉይ ምርጫ ንገብር ሽዑ ንኹሉ ክነለሊ የጸግመና።

ምህዋኹምን ኣብ ገጾም ዝነበረ ነገራትን ተዓዚቡ ብዛዕባ እንታይ ከም ዝዛረቡ ሓቲትዎም። ብምግራም ንስኻ ጥራሕ ዲኻ ኣብዚ ዓዲ ጋሻ ኣብዚ ዓዲ ዝተገብረ ዘይሰማዕካ እዚ ኣብዚ ሳልስቲ ኣብ ኢየሩሳሌም ዝኾነ እናበሉ ብምግራም ነቲ ዝኾነ ነገራት ገሊጾምሉ። እንታይ ነገራት እናበለ ከምዚ ሓንቲ ዘይፈልጥ ሓቲትዎም። እዚ ዝበለ ናታቶም ርድኢትን ኣፍልጦን ናይቲ ዝኾነ ብኸመይ ከም ዝርድእዎን ዝገልጽዎን ክስምዕ ብማለት እዩ። ንኣታቶም እቲ ሞት ፍሽለት ናይ ኢየሱስ ተልእኮ እዩ ነሩ። ንሱ ነብይ ከም ዝነበረ እንተ ኾነ እቲ ሞቱን ኩሉ ነገራቱን ከም ዝተጸበይዎ ከም ዘይኮነ ገለ ኣንስቲ እውን ከም ዝተንሰኤ ነገረንኦም እንተኾነ ዝሃብኦ ሓበሬታ ኣየዕገበምን፣ ንሕና ንሱ መሲሕ እዩ ኢልና ንኣምን ነራ እንተኾነ. . እናበሉ ስምዖቶምን ርድኢቶምን ገሊጾምሉ ። ንኣኡቶም ንሱ ነጻ ካብ ባዕዳዊ መግዛእቲ ዘውጽኦም እሞ ንሳቶም እውን ኣብ መንግስቱ ቦታ ክረኽቡ ዝጽበዩ እዮም ነሮም። በቲ ናይ እተን ኣንስቲ ወረ ኸኣ ተረቢሾም ነሮም ግን ነገር ኣንስቲ ኮይንዎም።

ኣብ ሕይወትና ሓደ ከቢድ ነገር ምስ ገጠመና ተቐላጢፍና ኣብ ተስፋ ቁርጸትን ነቲ ዝነበርካዮ ቀልጢፍካ ምቕያር ንበጽሕ እዚ ግን ሓጋዚ ኣይኮነን። ከምኡ ኣምላኽ ብዝተፈላለየ ነገራት ገሩ ክንቀርቦ ዝልእከልና ነገራት ኣሎ ነዚ ፈሊጥና እምብኣር ክንዕገስ ክነስተውዕል ይግባእ፣ እምበር ተስፋ ቆሪጽና ንዝገነፈና መስቀል ክንቅይር የልናን።

ሽዑ ኢየሱስ ትምህርቲ ክህቦም ጀሚሩ ኣብ ቅዱስ መጽሓፍ መሰረት ገሩ ብዛዕባ እቲ መስሕ እንታይ ከም ዝብል ብዛዕባ ሕማማቱን ሞቱን እቲ ኩሉ ከምቲ ኣብ ኦሪትን ነብያትን ቅድም ዝተባህለሉ ክፍጸም ምጃኑ ኩሉ ነገርዎም። ቅዱስ ሉቃስ ጥራሕ እዩ ብንጹር ብዛዕባ ዝሳቀቐ ኣገልጋሊ ዝነግር፣ ኣብ ካልእ ናይ ብሉይ ኪዳን ብዛዕባ ዝሳቐ ኣገልጋሊ ዝነግር ኣይንረክብን። ቤተ ክርስቲያን ኣብ ዳሕራዎይ ዘመን እዚ ዝሳቐ ዝዋረድ ኣገልጋሊ እቲ ኣብ ትንቢት ኢሳያስ ዘሎ ንኣኡ ከምዝምልከት ክትነግር ጀሚራ። ብዝኾነ እዚ ኩሉ ኣብ ልዕሊ ኢየሱስ ዝተፈጸመ ነቲ ኣቐዲሙ ኣብ ብሉይ ኪዳንን ኣብ ናይ ኣይሁድ ተሳፋታትን ዝተነግረ እዩ ነሩ። ኣብ ግ.ሓ ንቅዱስ ሉቃስ ክርስቲያን ናይ እቲ ኣብ ኣይሁድ ዝነበረ ተስፋ ምልኣት ከም ዝኾነ ንርኢ። ቅዱስ ማቴዎስ እውን ተመሳሳሊ ኣተሓሳስባ እዩ ዘቐርበልና።

ተማሂርና ክንክእል ይግባእ። ኢየሱስ ሓቀኛ መምህር ክንምሃር ክንፈልጥ ከም እንደሊ ድሕሪ ኣርእናዮ ኩሉ ጊዜ ኣብ ጥቓና ኮይኑ ክገልጸልና ድላዩ እዩ። ንቤተ ክርስቲያን ክንሰምዕ ንሳ እትብሎ ክንፍጽም ከሎና ንኣኡ ንሰምዕ ኣሎና ማለት እዩ ከመይ ንኣኻትኩም ዝሰምዕ ንኣይ ሰምዕ ኢሉና እዩ። ንኹሉ ክርዳእ ዓቕሚ ሃበኒ ክንብል ሎሚ እዋኑ እዩ።

ኣብ ጥቓ ዓዲ ምስ በጽሑ ኢየሱስ መገዱ ከም ዝቐጽል ካብኦም ፍንትት ኢሉ፣ እንተ ኾነ ምስኦም ክኣቱ ሓቲቶም ምድሪ መስዩ እዩ ስለዚ ምሳና ሕደር ኢሎም ምስኦም ወሲዶም። ሽዑ ኢየሱስ ምስኦም ክኣቱ ይኸይድ። ብሓቂ ዘሓጉስ ቃላት፣ እዚ ግን ንሶም እንተ ዘይዕድምዎ ኣይምኾነን ነሩ። ኢየሱስ ኣብ ሕይወትና ኣብ ኩሉ ምሳና ክሓድር ክኸውን ክንዕድም ኣሎና። ንኣምላኽ ዓዲምካ ምኻኣል ኣድላዩ እዩ። እዞም ክልተ ኣርድእቲ ንጋሽኦም ኣብ ገዝኦም ምስኦም ክቐበልዎ ከም ዝደልዩ ገሊጾምሉ ወዮ ጋሻ ንዕድመ ተቐቢሉ ኣብ ገዝኦም ኣትዩ። ኣብ ዓድና ጋሽ ክቡር እዩ ከምዚ ሎሚ ጠባያት ሰባት ከይተቐያየረ እንከሎ ጋሻ እግሩ ሓጺብካ ተሳሊምካ ኢኻ እትቐበሎ፣ መግቢ መስተ ዝኾነ ነገር ቅድም ንጋሻ እዩ ዝውሃብ። እዚ ሰናይ ባህሊ መሰረቱ ኣብ ወንጌል እዩ “ጋሻ ኮይነ ተቐቢልኩምኒ” ዝብል። “ንኣኻትኩም ዝተቐበለ ንኣይ እዩ ተቐቢሉ” ይብልና።

አብ ምክዲ ምስተቐረቡ ኢየሱስ እቲ ጋሻ ዋና ይኸውን እሞ ነቲ እንገራ ወሲዱ አመስጊኑ ቆሪሱ ሂብዎም። አብዚ ጊዜ እዚ አዲንቶም ተኸፍታ። ሓቀኛ ምርአይ ክርእዩ ጀሚሮም። ወዮ ከይርእዩ ከዊልዎም ዝነበረ ነግር ተቐንጢጡ እዚ ኹሉ አብ መካዲ ቅዱስ ቍርባን እዩ ተፈጸመ። አብኡ አብ ምቑራስ እንገራ ባዕሉ ብነፍሱን ሥጋኡን መለኮቱን አብ ማንጎና አሎ። ንሱ ብዝተፈላላየ መልክዕ አብ መንጎና አሎ አብ ምቑራስ እንገራ ጥራሕ ዘይኮነ አብቲ ክንቆርሶ እሞ ክንካፈሎ እንከሎና አብቶም አብኡ ዝሳተፉን አብ መንጎና አሎ።

ኢየሱስ ኩሉ ምስ ገበረሎም ዝአክል ምልክታት አብ ልቦም ዝመልስ ምስ ሃቦም ካብአም ተሰዊሩ። ሽዑ “አብ መገዲ ቅዱሳት መጻሕፍቲ ክገልጸልና እንከሎ እንዶ ልብና ይህወኽ አይነበረን” እናበሉ ብሓቂ ንሱ ኢየሱስ ምዃኑ አሚናም። መገዶም ሓዲጎም አብ ኢየሩሳሌም ነቶም አብኡ ዝነበሩ ሓዋርያት ክነግሩ ተመሊሶም። ካብቲ ዝኸድዎ ዝነበሩ መገዲ ጌጋ ተመሊሶም ንኢየሩሳሌም ገጸም ክኸዱ ጀሚሮም። አብ ጉዕዞ ሕይወትና ሓቂ መሲሎና ንግጉይ መገዲ መሪጽና እንጉዳዝ ውሑዳት አይኮናን፤ በዚ እዋናት ፋሲካ ጌጋና ሓዲግና አብ ኢየሱስ ክንምለስ እዚ ወንጌል ይነግረና አሎ። ክንምለስ ግን ንኢየሱስ ርእና ክንክእል አሎና። አብ ኢየሩሳሌም ምስበጽሑ እቶም ዓሰርተ ሓደ እውን እናተገረሙ ጸንሖም ጎይታና ተንሢኡ እዩ ንስምኡን ተራእይዎ እናበሉ ጸኒሖም። ንሶም እውን እቲ ዝገጠሞም ኩሉ ነጊሮሞም። ምስኡ ንነውሕ ተጓዲዞም ከለልይዎ ከምዘይከአሉ እንተ ኾነ እንገራ ቆሪሱ ምስ ሃቦም ከም ዘለልይዎ ነጊሮሞም።

አብዚ ሎሚ ዝተነበልና ወንጌል ኩሉ ንሓደ ክርስትያን አብ ክርስትያናዊ ሕይወቱ ዘድሊ ነገራት ክንረክብ ንኸእል።

1. **ካብቲ ክርስቶስ ዝርከቦ ምህዳም።** አብ ሕይወትና ብዙሕ ጊዜ እንገብሮ ነገር እዩ። ካብ ቤተ ክርስትያኑ ካብ ምስጢራቱ ካብ ግብረ ሰናይ ንሃድም ንኸወል። ቤተ ክርስትያን አብ ጥምቀት ሞት ካልእ ዓበይቲ ነገራት ጥራሕ ንደልያ። ካብ ክርስቶስ ክንሃድም ከሎና ንርእስና ከም ሓደ ጨንፈር ካብ ኣሙ ዝፍለ ንገብራ። ሎሚ እምብአር አብ ክርስቶስ ክንምለስ ንሕተት አሎና። አብቲ ክርስቶስ ዝርከቦ ቦታ ክንርከብ ክንጽዕር አሎና። ካብቲ ክርስቶስ ዝርከቦ ቦታ ክንሃድም ከሎና ቅሳነት የብልና፤ ፍርሒ፤ ምህዋኽ፤ ዘይቅሳነት ይርአየና። ክርስቶስ አበይ ይርከብ? አብ ቤተ ክርስትያኑ አብ ቅዱስ ቍርባን አብ መንጎና ብፍቕርን ስኒትን ክንነብር ከሎና፤ ሕጊ አምላኽ ሓዝና ክንጉዳዝ ከሎና፤ ንጽጉም ክንረድእ ከሎና፤ ንሰላም ቀንዲ መጋቦሪ ክንገብር ከሎና፤ ንዝጠፍኤ ክንደሊ ከሎና. . . . . ።
2. **ንኢየሱስ አብ ዘይሓሰብካዮ ቦታ ወይ አብ ዘይተጸበኻዮ ሰብ ወይ ኩነታት ምርካቡ።** እዚ ክንደይ ጊዜ ይገጥመና እሞ ክነለልዮ አይንኸእልን። አብ ገለ እዋን ከአ ብኸፉእ ንሰባት ክንቀርብ ከሎና እንገብሮ እዩ። ካብዞም ንኣሸቱ ንሓደ ዝገበርክምም ንአይ ከም ዝገበርክሙለይ ይብለና። ኢየሱስ ሎሚ አብ ሰባት ክንረኽቦ ክንጽዕር፤ አብቲ ጸልማት ዝኾነ ሕይወትና ክንረኽቦ አብቶም ዘይንፈትዎም እንጸልኦም ሰባት አብኡ ንኢየሱስ ክንረኽቦ። አብ መገዲ አብ ሓዳርና አብ ስራሕና ክንረኽቦ ንጽዓር እሞ ንዓድም ምሳና ክአቱ ምሳና ከዕልል ሽዑ ክንርእዮ። ኢየሱስ አብቲ ጽንኩር ርክባትና አብቲ ጸልማት ወሪሱና ዘለናሉ እዋን ክንረኽቦ። ሎሚ ኣነ ንኢየሱስ አበይኮን ምረኽብክዎ ኢልና ንምርካቡ ሃሰስ ንበል ንሱ ሽዑ አብ መንጎ ክሕወሰና እዩ።
3. **ናይ ኢየሱስ ሓቀኛ ትርጉምን መንነቱን ተልእኮኡን አብ ቅዱስ መጽሓፍ ምርካቡ።** ብዘይ ቅዱስ መጽሓፍ ንኢየሱስ ንፈልጦ ኢና ክንብል አይክአልን እዩ። ክንደይ ካባና ንቅዱስ መጽሓፍ የንብቡን ይፈልጡን ይኾኑ። እግዚአብሔር ብቃሉ ዝኾነ ኢየሱስ ክርስቶስ፤ ብቅዱስ መጽሓፍ ብቤተ ክርስትያኑ ገሩ ይዛረበና። እዞም ሰለስተ ካብ ሓድሕድ ዘይፈላለዩ እዮም። ቅዱስ መጽሓፍ ዘይምፍላጥ ንእግዚአብሔር ዘይምፍላጥ እዩ ይብል ቅዱስ ጄሮም። ቅዱስ መጽሓፍ ክፍሊ ሕይወትና ክንገብር ከሎና ሽዑ ምስ አምላኽ ርክብ አሎና።

4. **ንኢየሱስ አብ ቅዱስ ቍርባን አብ ምቕራስ ህብስቲ ክነለልዮ ይግብአና። ምቕራስን ካብቲ ዝተቐርሰ ምክፋልን ፍሉይ ምልክት ናይ እታ ብሓባር እተብዕል ማሕበር ባህሪ እዩ። ብዘይ ቅዱስ ቍርባን ክርስትያናዊ ሕይወት የብልናን። እዚ ንዝኸረይ ግበርዎ ካብኡ ተሰሰዩ ሕይወት ክትረኽቡ ኢልና እዩ። ካብ ሥጋኡን ደሙን ተሓሪምና እንተ አሎና ሓጢአትና አብ መንበር ነዛዜ ሓጺብና ተቐበለኒ መጺኤ አሎኹ እናበልና ንቀበሎ። ሎሚ ምስ ኢየሱስ ክንወሃሃድ እሞ መንፈሱ ወሪስና ሰበኽቲ ክንከውን እንጽውዓሉ እዋን እዩ።**
5. **ናይ ቅዱስ መጽሓፍን ልጡርግያን ልምምድ መልእኽቲ ክርስቶስ ክንዝርግሕ ይሕግዘናና። ነቲ ዘሎና ተመክሮ ምስ ካልኣት ከምንካፈል ይገብረና። ሰበኽቲ ወንጌል ንኸውን። አብ ዕለታዊ ሕይወትና ቃል አምላኽ ክንሰምዕ እንከሎና አባና አምላኽ አሎ። ቃሉ ሕይወትና እዩ፣ ብፍላይ ባቲ ስርዓተ ልጡርግያ ዝመርሖ ገርና ክንጥቀመሉ ከሎና አባና ሕይወት አሎ።**
6. **ንጋሻ ምቕባልን ምስትንጋድን አብ ዓቢ ጥቕሚ አልኦ። “ጠምየ ነረ አብሊዕክሙኒ ጸሚኤ ነረ አስቲኹምኒ. . .” ። እናበለ ዝተዛረቦ ኢየሱስ አብቶም ፍንፋናትን ጥሙያትን አብአም አሎ። ንብዙሓት ቅዱሳት አብ ሕይወቶም ከም ዝዕወቱ ዝገበሮም እዚ እዩ ንጽጉማት ምሕጋዝን ምፍቃርን ዝክአልና ክንሕግዞም እንከሎና ንርእስና ንቕደስ አሎና ማለት እዩ። ማዘር ተረዛ ሓንቲ ካብቶም ዝጥቀሱ ናይ ዘመና ቅድስቲ እያ አብ ልዕሊ ድኻታትን ጽጉማትን ብዝነበራ ሓልዮት እትፍለጥ እያ።**

ብዓል ትንሣኤናን ናይ ሎሚ ንባባትናን ከም እዞም ክልተ አርድእቲ ንኢየሱስ አብ ዘይሓሰብዎን ዘይተጸበይዎን አብ መንገዲ ዝረኹብዎ ንሕና እውን ከምቲ ናቶም አብ ዝተፈላለየ እዋን ብዘተፈላለየ መልክዕ ክንረኽቦ ንኸእል ምዃና ፈሊጥና ክንረኽቦ። ንሶም አብ ልጡርግያዊ ስርዓት ቅዱስ መጽሓፍ ክገልጸሎም እንከሎ ክረኽብዎ ክኢሎም። ካልኣይ አብ ምቕራስ ህብስቲ ከለልይዎ ክኢሎም። ንሕና ቅዱስ ቍርባን ክንቅበል ከሎና ሥጋን ደምን ክርስቶስ ንቕበል። ንሱ ብሓቂ ብመልክዕ ህብስትን ወይንን አብ መንገና ይርከብ። ንሱ ሓድነትና እዩ ብኣኡ ገሩ ኸአ ነቲ አብኡ ዘሎና እምነት ከም ንቕጽል ይገብረና። አብዚ ጊዜ ትንሣኤ እምብእር ምስ አምላኽ ዘራኽበና ሕይወት ለቢስና ንኢየሱስ ነለልዮ እሞ ንለኣኮ ንሱ ሰላም ምላኽትኩም ይኹን እናበለ ጉዕዞ ሰላም ሒዝና ክንጉዓዝ እሞ መንግስቲ አምላኽ አብ ኩሉ ክነበጽሕ እዩ ድለቱ። ነዚ የፈጽመና።

ርሑስ ብዓል ዳግማይ ትንሣኤ ንኹልኹም።

አባ ንጉሠ ፍሥሓ